
LINJI ĠODDA

– KUMMENTARJI

Mario Azzopardi

I L-INKWINA TAŻ-ŻMIEN

Għall-poeta modern, l-idea ta' Alla hija ta' spiss l-idea tal-Ġukatur Divin, l-Esseri misterjuż mingħajr żmien u spazju li r-rizorsi tiegħu huma bla tarf. Il-Ġukatur Divin huwa dik l-istess Essenza li tohloq ir-ritmi kożmiċi mingħajr waq-fien; huwa l-istess bidu-u-tmiem ta' pjaneti bla għadd ta' galassi li maġenbhom l-eżistenza temporali tal-bniedem mhix hliet mument assurdu.

Il-bniedem żviluppa kuxjenza li tagħraf illi ż-Żmien huwa biss dimensjoni ta' eżistenza mill-iktar misterjuża u li dan johlq l-isfond tal-metafizika, i.e. ir-relazzjoni tal-Bniedem maż-Żmien, mal-Kożmos, ma' l-Esseri Divin, ma' l-Astratt. Il-kuxjenza tal-bniedem modern saret waħda aktar "xjentifika", u dan il-fenomeni, minħabba edukazzjoni u riċerki aktar assidwi, intebhu bih ukoll il-poeti moderni Maltin. Ġiet skoperta r-rabta bejn il-poezija u x-xjenza, iżda l-moħħ kreattiv baqa' f'konflitt mal-misteru tremend tat-traxxendenza. Inbdiet tellieqa tal-moħħ maż-Żmien: l-artist modern, il-poeta kontemporanju, beda ġir-ja nervuza biex ifittex xi sens fl-eżistenza (relattivament qasira hafna) tiegħu fid-dinja, jew imqar fl-univers. Il-kriżi nholqot sewwasew għaliex il-possibiltajiet ta' moħħ il-poeta jinfirxu ferm aktar 'il bogħod mill-medja tal-limitazzjoni munda tal-ghajxien tal-bniedem.

Il-poeta jaf li bejn l-eżistenza *materjali* u l-eżistenza *spiritwali* hemm qasma tremenda; hemm kontradizzjoni bejn dak li huwa *fiziku* u dak li huwa *idealizzat*; bejn dak li huwa *reali* u dak li huwa tant *misterjuż*. Għalhekk hemm harba kbira, tellieqa dinamika, enerġija tremenda fil-moħħ kreattiv biex ikun "sfidat" l-element taż-Żmien.

L-unika rassenjazzjoni għall-bniedem kreattiv hija li jista' jipprova jagħti *sens metafiziku* lid-dettalji komuni. Issa dan is-sens metafiziku lill-oġġetti jrid jinbeda kemm-il darba tinbidel il-kuxjenza tal-Jien. Il-poeta jipprova jfittex Jien li jassorbi l-misteri tar-relazzjoni bejn dak li huwa transitorju (li jgħaddi, li jinbidel, li jmut) u dak li huwa Etern. Minn xi daqqiet, il-moħħ kreattiv jaċċetta telfa, għaliex mill-għerien profondi tal-Jien ma tasal l-ebda konkluzjoni fissa dwar il-misteru ta' l-Eżistenza.

Il-poeziji f'din it-taqsimta jeħtieġ li jkunu nkwadrate fuq dan l-isfond, li jiehu dimensjoni usa' jekk il-qarrej jirrelata dawn il-poeziji mat-teoriji ta' Darwin u Einstein.¹

1. *It-Teorija tar-Relattività* (1905) ta' Einstein tirreferi għall-fatt li ċ-ċaqliq kollu fil-kożmos (min-barra l-veloċità tad-dawl) huwa strettament relattiv; f'univers ta' mutazzjoni kontinwa, l-ebda punt ma jista' jkun iffissat f'post u żmien mnejn l-avvenimenti jistgħu jitqiesu b'mod assolut. Dan jimplika li mqar il-bniedem huwa sempliċi ko-ordinu tad-dawl, jew massa enerġetika mingħajr centralità.

Fil-poezija *Fuga* ta' Oliver Friggieri, il-maħrub, l-imbażza' ma jistax jasal fis-saltna tal-paċi tar-ruħ. Il-bniedem jidhol fih innifsu u jisfa umiljat mill-biża' tal-Ġukatur Anonimu, il-Ġukatur Divin. Friggieri jqis illi, wara kollox, il-Jien l-ieħor, ("sabih u hieles") se jintradam taħt "id-dħaħen tqal li jsewdu kollox."

Ir-rassenjazzjoni ta' Victor Fenech fil-poezija *Xmara Ħamra, Bruka Xiħa* hija aktar definita; hawn jinholoq speċi ta' kwadru *still-life* minn problematika metafizika tremenda. Hemm insistenza fuq id-demm, bħallikieku l-poeta nixxa demmu kollu fl-agunija biex jipprova jifhem ir-relazzjoni bejn dak li jgħaddi u dak li huwa Etern. Il-ħut ukoll, simbolu tal-primordjalità ta' l-ilma, huwa aħmar, bħallikieku sa mill-bidu ta' l-evoluzzjoni tiegħu (mill-ilma) il-Bniedem kien diġà kundannat li jgħix perijodu limitat ħafna ta' żmien. Matul din l-agunija, in-natura tibqa' passiva.²

B'vokabularju wisq aktar esplussiv u xjentifiku, Achille Mizzi johlq speċi ta' 'Ktieb tal-Ġenesi' konċiż fil-poezija tiegħu *Dawl*. Mit-"traba ċkejna" li tissemma fl-ewwel strofa, tnissel il-bniedem fit-tieni strofa, dak l-istess bniedem li jitwield f'għadira demm biex imbagħad jintebah li jkollu jmut. B'danakollu, Mizzi xorta wahda jiċcelebra l-avvent ta' l-intelligenza superjuri tal-Bniedem, "id-dawl ta' kewkba ġdida."³ Il-Professor Serracino Inglott jinnota li l-ewwel poeziji ta' Achille Mizzi deħru miġburin taħt it-titlu *L-Għar ta' l-Enimmi*: l-Għar huwa l-Eżistenza nfisha, il-Poezija. L-għar jista' jfisser ukoll il-ġuf, metafora rikorrenti fil-kitba ta' dan il-poeta.

Metafora oħra għall-ġuf bħala l-fosdqa ta' l-innoċenza jużaha Albert Marshall fil-poezija *Papoċċi*. L-innoċenza romantika tal-fjura tal-papoċċa tintlemaħ tghum fiż-żejt, sinjal li mal-passaġġ taż-żmien l-innoċenza u l-imħabba jittebbgħu u jmutu. Is-sens tal-katastrofi jevokah ukoll Raymond Mahoney, li jistqarr li "ż-żgħożija...mhux ta' min iġħixha", sewwasew għaliex tilludik, "ittul ftit sigħat" biss. Mahoney joqtol il-ħajja tal-bieraħ u jishet il-piġħada: isib sabar biss fil-hsieb li "għada l-Ħadd tal-mistrieħ." Il-kelma *mistrieħ* hija kelma ta' qofol, għaliex turi l-għeja ta' l-adolexxenti li diġà sewwed qalbu u qata' jiesu mid-dilemma ta' l-eżistenza limitata fil-konfront ta' l-immensità eterna.

L-ekwivalent għall-kelma *il-Ħadd* (tal-mistrieħ) f'Mahoney huwa "s-siparju" li jsemmi Charles Coleiro f'*Janus Miljard*. Janus kien l-alla ruman b'zewġt uċuħ. Fil-passaġġ taż-żmien, il-poezija tiegħu żewġ estremi: *il-pjaċir tas-sensi* u *l-kastig*. Coleiro jinqabad f'konfużjoni u jitlob l-għajnuna, filwaqt li jaf li "għada" se terġa' tibda t-taqbida. Dan huwa "kwadru ieħor tal-bniedem ittorturat fuq l-inkwina taż-żmien fil-mument tad-deċiżjoni."⁴

-
2. Hija passività li tfakkarna fil-*Yin* tal-kultura Ciniża qadima mi bniija fuq il-hsieb ta' Lao Tzu; il-*Yin* hija forza femminili, l-art-mara misterjuża invokata wkoll fil-hsieb Jungjan dwar l-arċitipi ewlenin. Hemm diversi motivi arċitipali fil-poezija ta' whud bħal Azzopardi, Massa, u Mizzi nnifsu.
 3. *Id-dawl* jista' jkun qiegħed jirreferi wkoll għall-avvent Kristjan. Ghalkemm tista' tinħass irriverenti ma' l-ewwel daqqa t'għajn, il-poezija tal-modernisti lokali qatt mhi mbiegħda mill-essenza Kristologika.
 4. L-indeċiżjoni hija l-effett ta' sensiela ta' kumplessi u kriżijiet li nisslu għalihom infushom il-modernisti minħabba li nnegaw l-ortodossija komda tar-religjon, il-konvenzjoni patrijottika u d-dekadenza tal-valuri estetici.

B'kuntrast, *L-Ghanja tal-Hajja*, Achille Mizzi jassumi l-parti ta' profeta, distinzjoni ta' esperjenza straordinarja mnebbha b'qawwa supra-umana. Meta jikkuntempla d-dinja fil-prospettiva taż-żmien, Mizzi jikkonkludi li mill-kaos tnisslet l-ordni, mill-gheruq tnisslet il-beraħ; mill-mewt (ta' ċerti speċi) tnisslet il-ħajja. It-ton huwa wiehed ta' litanija, wiehed ta' tkompliġa, radda ta' ħsibijiet wiehed wara l-iehor iżda mingħajr ċentru. *Il-krizi tal-Jien jew il-krizi ta' l-Identità* nistgħu ngħidu li lanqas m'għandha ċentru: l-individwu, minħabba l-insistenza fuq l-inkonxju, isir frammentat u kaotiku, għalkemm xorta waħda jibqa' jfittex ċerta unità ekwibrata. *L-Ghanja tal-Hajja* tezemplarizza "il-kuxjenza akuta taż-żmien... fl-eżistenza tal-bniedem tal-lum."

It-taqsima *L-Inkwina taż-Żmien* tirrifletti tqanqil dinamiku u xbihat fermentati: minħabba f'hekk, mill-inqas żewġ poeti (Fenech u Coleiro) jesperimentaw bil-vers proġettiv f'tentattiv biex it-tensjoni psikika tagħhom jirriflettuha fuq il-karta stampata, b'arrangament ta' spazji vojta, donnhom jixxennqu biex johlqu ċerta ordni mill-ambigwi ta' l-eżistenza moderna.

II IL-JIEN TAHT IL-MARTELL

Il-kittieb Franciż Albert Camus, fir-rumanz tiegħu *Ir-Ribell* (1951) sostna li r-ribelljoni, hija waħda mill-iktar dimensjonijiet essenzjali fil-bniedem. Skond Camus, ir-ribell iwassal għal-libertà u għaldaqstant għall-att ta' l-eroj.⁵ Minbarra Camus, kienu bosta l-hassieba li kkoncentraw fuq ir-ribelljoni *interna* fil-bniedem.

Descartes (1596-1650) kien diġà qasam l-idea ta' l-esperjenza fil-bniedem fi tnejn: (a) *ir-res extensa* u (b) *ir-res cogitans*. *Ir-res extensa* hija d-dinja tal-materja, id-dinja eterna jew universali kkontrollata mill-forza tar-regoli matematiki. *Ir-res cogitans* hija d-dinja gewwiena tal-bniedem, id-dinja fejn jahkmu l-kumplessi, l-impressjonijiet, is-sensibilitajiet u l-memorji. Din id-dinja gewwiena hija konfuża u, skond Descartes, "imperfetta", għaliex hija agitata hafna.

Scopenhauer (1788-1860) fisser kif *l-Innifsi* huwa kontinwament f'kunflitt mad-dinja ta' barra (*res extensa*). Il-bniedem "johlq id-dinja huwa stess, skond l-idea tiegħu, skond ma tghidlu r-rieda tiegħu."

Nietzsche (1844-1900), magħruf bhala l-apostlu tal-helsien totali, inklud il-helsien mill-idea "oppressiva" ta' Alla, sostna li l-bniedem għandu l-fakultà u l-jedd li jagħxi b'rieda kreattiva mingħajr kundizzjoni.

Aktar qrib tagħna, awturi bħal Samuel Beckett (twieled fl-1906) ipproponew li l-bniedem għandu l-jedd għall-*Innifsi Anonimu* (Anonymous Self). Fix-xoghlijiet ta' Beckett, miktubin mingħajr paragrafi u mingħajr punteggjatura, niltaqgħu ma' stat avvanzat ta' *entropija*, stat fejn taħkem il-mewt ta' l-energija. L-entropija fil-letteratura moderna hija riflessa wkoll fix-xogħol importanti ta' Thomas Pynchon, V (1963), rumanz li jħabbar l-avvent tal-poeta modern f'Malta

5. Jew l-anti-eroj, ladarba l-protagonist jehodha daqstant kontra l-forzi li għamluh dak li hu. L-anti-eroj huwa komuni fil-letteratura ta' das-seklu u f'Malta ngħata prominenza mhux biss fil-poezija iżda wkoll fir-rumanzi ta' Frans Sammut, Alfred Sant u Oliver Friggieri.

ta' wara l-Gwerra.⁶ Hija sintomu frekwenti. L-entropija skond Beckett jew Pynchon turi lill-bniedem maqtugh mir-*res extensa*, "ifittex ir-realtajiet reqdin tal-kuxjenza tieghu."

Dawn it-teoriji kollha hallew marka cara fuq il-generazzjoni tal-poeti modernisti f'Malta. Huma l-ewwel infexxew fil-polemika kontra l-forzi esterni ta' *Ordni Stabbilit* u, fil-process, bdew jinvestigaw lilhom innifishom internament. Bdew ifittxu *r-res cogitans*.⁷

F'Malta, l-instabbilita tal-poeti modernisti kienet kawzata mill-krizi ta' l-identita. Il-poeta beda jistaqsi: Jien min jien? Inholqu dubji serji minhabba l-krizi soċjali riflessa fil-politika, fir-religjon u fil-letteratura l-qadima ta' l-iskola ta' Dun Karm.

Il-polemika hadet bhala spunti t-tliet komponenti l-iktar ovvji ta' l-*establishment*: *politika, religjon u arti*. Poeti bhall Mario Azzopardi, Albert Marshall u Victor Fenech kienu l-aktar ribelli harxa f'dan il-kuntest. Azzopardi, fil-poezija *Sitwazzjoni 10 battal*, juza l-*projective verse* biex johloq ix-xbija tal-Jien fuq il-palk, marsus bejn suldat, qassis u tfajla-kantanta kummerċjali.

Il-Professor P. Serracino Inglott jinnota kuntrast enormi bejn l-ewwel u t-tieni generazzjoni ta' poeti Maltin, l-iktar f'dik li hija krizi ta' l-identita: - *it-tradizzjonalisti* deheru li accettaw il-qaghda politika ta' Malta kolonja, accettaw il-knisja kattolika minghajr riservi ta' xejn u accettaw letteratura mmudellata fuq il-qadim.⁸

-*il-modernisti* holqu krizi ta' l-identita, l-aktar wara l-Indipendenza ta' l-1964.

It-telfien ta' certezza fil-kamp tal-modernisti holoq djalogu intern bejn l-*Innifsi Maqsum* (The Divided Self). Bdew jidheru influwenzi cari minn Freud u Jung. Il-Jien ma baqax meqjus bhala sustanza shiha, izda sar frammentat u mkisser, kif jixhed ukoll l-istil minghajr punteggjatura f'uhud mill-poeti ta' l-avangwardja. Il-moderni rriflettew dan l-istat nervuz u mitluf imqar billi kissru s-sintassi u l-grammatika apposta, kif ghamel Albert Marshall fil-poezija *Duende: imma lili/ghada se jmut*

Dan l-iskwilibriju intern ifakkarna wkoll f'dak li qal R.D. Laing dwar l-*Egoic Experience*: din l-esperjenza tixbah lil "a state of inner sleep, a kind of socially accepted madness, a womb-state to which one has to die, from which one has to be born."

Fil-fatt, ir-ritorn lejn il-guf huwa simbolu spiss fil-poezija tal-modernisti. Achille Mizzi huwa mxennaq ghall-primittiv, ghall-ilma (it-tarbija fil-guf hija protetta mill-ilma) li minnu, skond Darwin, tnissel il-bniedem. Mizzi jirreferi wkoll "ghall-vaska tal-mohh", metafora interjuri ohra tar-*res cogitans* (*Enigma Variations*).

-
6. Pynchon kien ghamel zmien jahdem fl-aeronawtika ma' l-Alleati f'Malta fi zmien il-gwerra. Minbarra referenzi korsivi ghal dan l-awtur li saru minn P. Serracino Inglott, Frans Sammut u Mario Azzopardi f'xoghlijiet ta' kritika komparattiva, ir-rumanz v ta' Pynchon ghadu ma kienx ittrattat analitikament f'Malta. Il-protagonista Fawsto Majistral, poeta, janticipa l-moviment tal-modernisti f'Malta mill-inqas b'ghoxrin sena.
 7. Il-vjagg interjuri jinhas fl-apici tieghu f'*Tabernakli* (1979) ta' Mario Azzopardi.
 8. Il-mudelli prosodici kienu eskluzivament Taljani, imfasslin fuq motivi pindariċi u apostrofici mill-ottocento. Ruzar Briffa aqtarx li kien l-uniku poeta liriku li nqata' mill-boton ta' madwar Dun Karm.

Il-frac tal-Jien fil-kuntest modern huwa sostnut b'ċerta insistenza minn Oliver Friggieri fil-poezija *La Jċedi*. Il-hoss tad-djalogu gewwieni huwa ċar hafna fil-mod ta' "dillierju" li bih Friggieri jiddeskrivi r-"regiment suldati mwerwra" li hemm iħabbtu gewwa fih:

*Go fija hemm regiment suldati mwerwra
resqin lejn il-fruntiera ta' l-egħdewwa,
iħabbtu bla programm fuq tnabar goffi...*

Il-kontradizzjoni li johloq il-kunflitt f'moħħ il-poeta jfissirha tajjeb Philip Sciberras, li jqanqal l-ispirtu ta' l-oppożizzjoni Jien-Huma. L-ossessjoni għall-oppost, għall-polemika soċjo-religjuża hija ċara fil-poezija *L-Opport*:

*Dak li jħobb haddieħor jien nobgħod
Dak li jobgħod haddieħor jien inhobb
u ma tigini l-ebda għira
jekk nisfa waħdi fuq gżiriti,
Għalhekk twelidt jien.⁹*

L-istess diffikultà fil-komunikazzjoni toħroġ mill-poezija *Nistaqsi* ta' Bernard Mallia, ġizwita. Huwa importanti li l-qarrej jinnota x'baħar jaqsam hemm bejn Dun Karm il-qassis u qassis iehor poeta li qed jikteb fis-sittinijiet. F'Dun Karm mhemmx krizi, iżda Mallia l-ġizwita jokrob biex il-"jien" isir "aħna". U meta ma jirnexxilux, jitfarrak:

*Jien tlaqt lil hinn
mirkub mill-marda tagħhom li mewtitli
sa x-xewqa li nistaqsi
fehmx jew le.*

Tant hija profonda l-krizi tal-Jien fil-modernisti, li Daniel Massa (f'*Kaċċa*) saħansitra jhoss illi l-imħabba tiegħu għall-mara ta' ħajtu hija ppersegwitata mill-oħrajn. L-imħabba tiegħu ssir aggressiva (*l-animus maskil*) iżda wkoll ossessjonata bil-genn ta' xbihat ta' l-Oħrajn lesti li jiddistruġgulu l-imħabba bl-*azzarini ta' b'ħamsa*. U l-kaccaturi qegħdin jimmiraw sewwasew għal moħħu, il-lok tal-kuxjenza, jew tar-*res cogitans*. Ta' min japplika dan il-kliem ta' R.D. Laing għall-ossessjoni interna tal-modernisti:

*(The poet) may feel more insubstantial than substantial, and
unable to assume that the stuff he is made of is genuine,
good, valuable. And he may feel his Self as divorced from his
body.*

III JIEN U INT – RAĠEL U MARA

Fid-daħla tiegħu għal din it-taqsim, il-Professor P. Serracino Inglott iġhid il-

9. Ta' min jinnota li diversi ilhna letterarji mis-sittinijiet sabu posthom bhala membri parlamentari jew konsulenti fl-iskaluni għolja tal-ġerarkija politika (Philip Sciberras innifsu, Albert Marshall – li llum jinsab emigrat – u oħrajn bħal Lino Spiteri, Alfred Sant u Raymond Mahoney). Anton Buttigieg, rappreżentant fit-Taqsim *Intermoż*, minbarra li kien l-uniku lehen mill-iskola romantika li baqa' attiv letterarjament, miet bhala ex-President tar-Repubblika. Poeti oħrajn bħal Azzopardi u Mizzi deħru li ma seghu jappartjenu lill-ebda blokk politiku minħabba sens qawwi ta' individwalità filwaqt li Oliver Friggieri holoq għalih innifsu l-laqam ta' "pinnur favur il-verità" li ma jridx jiċċappas bit-tribalizmu Malti.

li l-idea tradizzjonali ta' l-imhabba fil-poezija hija aktarx dejjem marbuta ma' l-idea ta' "versi miktuba fiz-żgħożija lin-namrata." Il-kritiku jsostni illi fis-seklu 20, il-poezija dwar ir-relazzjonijiet bejn is-sessi tneżżgħet miċ-ċpar romantiku u bdiet tkun ikkunsidrata fil-kumpless tal-kwadru kkumplikat tal-Jien. Fil-poezija modernista, qed isir tfittix biex il-persuna tas-sess l-iehor f'relazzjoni intima tik-kumplimenta l-ispirtu mqalleb li qed ifittex il-mistrieħ. Dan jista' jkun mistrieħ spiritwali jew artistiku, element ta' sublimazzjoni.¹⁰

F'dan is-sens, il-poeta modern jista' jitqarreb ukoll lejn l-essenza ta' kulti qodma orjentali, bħal dawk tal-*Yin* (Mara) u l-*Yang* (Raġel) bħala forzi kkumplimentari fil-kożmos. Ir-relazzjoni Raġel-Mara fil-poezija moderna hafna drabi tittraxxendi (tmur 'il bogħod minn dak li huwa materjali jew fiziku). Il-poeta jfittex il-Mara bħala l-*anima* Jungjana, u l-poetessa tfittex lir-Raġel bħala l-*animus*.

Minhabba li t-tiftix huwa persunali, il-poezija moderna, imqar dik dwar l-imhabba, mhi "popolari" xejn: bħal temi oħra, l-imhabba hija ttrattata b'mod kumpless, profund, psikologiku u spiritwali. U minhabba li t-tiftix huwa kkumplikat, hafna drabi l-poeta jkollu jistqarr l-istat ta' l-indeċizjoni tiegħu, l-istess kif jagħmel Victor Fenech fiz-żewġ poeziji *Indeċizjoni* u *Fuq is-Sur ta' l-Imdina*. Fl-ewwel poezija, l-istat ta' krizi huwa ċar – il-poeta ma jafx jekk għandux ikompli t-tfittix għall-verità waħdu jew inkella jintrabatx mal-persuna li (jaħseb li) jhobb biex tikkumplimentah bħala l-vuċi tar-ruħ. Għalkemm jinholoq mument spiritwali fil-ftuħ tat-tieni poezija:

int u jien/u l-ispirtu tal-holqien

Fenech xorta waħda jispiċċa biex jesprimi l-illużjoni ta' l-imhabba: is-sieġha ta' l-imhabba donnha tgħaddi malajr wisq u tiflew it-tifsir kollu tagħha meta titqabel mar-realtà tat-tbiċċir fil-gwerra tal-Vjetnam.¹¹

Il-poeta modern jevoka wkoll lill-maħbuba meta din ma tkunx prezenti. Din il-burdata stramba s-simbolista Franciż Paul Elouard sejhilha "l-armonija ta' l-assenza." Mario Azzopardi jittieħed ta' spiss minn din il-burdata, bħallikieku jistrieħ biss meta jiftakar fil-maħbuba bħala memorja. Hafna esperjenzi huma sbieħ bħala memorji, tifikriet mingħajr l-irbit li ggħib relazzjoni li trid titkompla għal żmien twil. Il-poezija *Bahrija* toqgħod f'dan il-kuntest ta' poezija amoruża li tařmonizza s-sens ta' assenza. Bi stil kwazi ritwalistiku (stil li mbagħad kellu jsib il-milja tiegħu fil-ktieb *Tabernakli* fl-1979) Azzopardi jitkellem fuq *It-Tfajla tal-Muntanja* b'ton spiritwali. Skond P. Serracino Inglott, din il-poezija "toffri figura ta' paċi kożmika", u ssir simbolu li jinqafel f'"gebla", metafora li tfigger il-petrifikazzjoni tal-ħajja, iffissata għal dejjem f'mument biex ma tiċcaqlaqx aktar.

-
10. Dan id-disinn arċitipali tal-Mara huwa qadim; il-Griegi kienu diġà raw lill-Mara-Alla mhux bħala personalizzata, iżda bħala forza fin-Natura, jew spirtu aġitattiv jopera fid-dinja.
 11. Il-modernisti ppreokkupaw ruħhom bl-aħbar internazzjonali kontemporanja, aspett li kompli universalizza t-tema tagħhom. Mal-krizijiet interjuri tagħhom, il-modernisti ziedu wkoll kumplessi ta' kuxjenza dinjija, bil-konsegwenza li l-poeta poliřicizzat beda jikkuntrasta mal-poeta privat. Din id-dikotomija holqot kontroversja bejn il-poeti nnifishom, polemika li dehret fil-miftuħ fil-bidu ta' l-1977 meta Azzopardi, Massa u O. Friggieri daħlu f'argument bejniethom dwar "l-eroj pożittiv" u "l-eroj problematiku" (Ara *il-Mument*, Frar, 1977)

Is-sens ta' dubju u incertezza dwar komunikazzjoni intima johrog ukoll fil-poezija *Jekk Fhimtek Sewwa* ta' Joe Friggieri. Din hi poezija li titkellem dwar tmiem ta' relazzjoni li l-poeta għadu ma jafx sewwasew għaliex ser tintemm, u għaldaqstant jassumi ton passiv, kwazi plačidu u assurđ.¹² Friggieri donnu jir-rassenja ruħu għall-idea skomda tal-kundanna fil-habs tal-Jien, mingħajr hadd ma jista' jsabbru fid-deżolament tiegħu, lanqas Mara.

Il-waqt essenżjali u mistiku ta' l-imħabba jerga' jinħass fil-poezija *L-Aħħar Borra* ta' Daniel Massa, iżda d-dubju jerga' jitfa' dell oskur fuq ir-relazzjoni bejnu u bejn dik li jhobb. Wiehed jinnota li Massa juża l-kelma "jekk..." mhux inqas minn tliet darbiet f'poezija ta' sittax-il vers qasir. L-istennija mistika (għall-*anima*) hija twila u l-poeta lest jistenna "sekle ta' mwiet", fi klima kiesħa ta' borra.

Doreen Micallef, l-unika poetessa f'din l-antologija, hija rappreżentata f'din it-taqsimha b'zewg poeziji. Dedika donnha qed tissuggerixxi li Micallef tkun it-tielet pont bejn it-Trijanglu Alla-Missier-l-Iben-Il-Mara (flok l-ispirtu ta' bejniethom):

*ma ridtx taġħtini ruħek
u ttiha 'l Alla tiegħek*

...
*tieħu gōst tinkini tarani nġhir għalih.*¹³

Dan jikkonferma kemm il-poezija modernista hija disprament konxju mill-ħtieġa ta' qawwiet spiritwali biex iwittu l-križi tal-kuxjenza u l-križi ta' l-identità. F'*Elegija* (it-titlu stess jissuggerixxi l-mewt ta' l-imħabba), Doreen Micallef tqabel lill-persuna maħbuba ma' "bieb imsakkar minn ġewwa", bieb li hi qiegħda tipprowa tiftaħ għalxejn. Effett ieħor tan-nuqqas ta' komunikazzjoni kompleta bejn il-ħlejjaq, imqar jekk dawn ikunu raġel u mara li "ddedikaw" lilhom infushom għal xulxin.

Fil-poezija moderna dwar "l-imħabba" hemm sens misterjuż u elużiv: il-persuna l-maħbuba ta' spiss tisfuma, iddub u tghib fiżikament. Iżda t-tifkira tibqa' hemm, memorja li hija biss iċ-ċertifikat ta' relazzjoni li twieldet biex tmūt. Huwa għalhekk li ħafna drabi, nġhidu aħna, il-Mara fil-poezija moderna hija daqshekk misterjuża u passiva, effett ieħor ta' l-inflwenza tal-filosofija tal-Yin orientali. Dr. O. Friggieri, meta tkellem dwar il-mistika tal-Mara f'poeta bħal Mario Azzopardi kien qal hekk:

Hi femminilità li għandha mill-mara vera daqskemm għandha mis-sens tal-preneza tal-mara fir-ruħ, imsarrfa fis-sens ta' l-arti (poetika). Hija s-simbolu ta' l-arċitip kollettiv...mara psikoloġika, simbolu tat-twelid u l-mewt, iċ-ċirku ta' l-etern, il-kontinwu, il-mara ħajja-mejta.

-
12. It-ton assurdistha ħakem ukoll lil għadd ta' poeti moderni li wżaw it-teatru bħala mezz ta' espressjoni. J. Friggieri, Marshall u Azzopardi impenjaw ruħhom għal ħafna snin b'teatru sperimentali li spiss tnebbah mill-grottesk jew mill-assurđ.
 13. Micallef, l-unika poetessa rappreżentata f'din l-antologija, sqarret li din il-poezija kitbitha lil persuna li habbet, iżda r-relazzjoni tharbtet għaliex ir-raġel aċċetta l-vokazzjoni tas-sacerdożju. Minbarra x-xogħol ta' Micallef f'din l-antologija setgħu ġustament iddahllu poeziji ta' Rena Balzan u Lillian Sciberras, zewg awtriċi ta' awtentiċità u impenn letterarju serju.

IV IL-ĦAJJA: BIDU U TMIEM

Il-mewt hija waħda mit-temi li l-aktar li jippreokkupaw lill-bniedem, u mhux haġa kbira illi din il-verità (anzi, l-ikbar verità tal-ħajja temporali) tossessjona daqstant lill-modernisti. Mhix it-tema tal-mewt bħala tali li hija “għdida” fil-poezija, iżda pjuttost it-ton u r-ridimensjoni tal-mewt li huma r-riżultat ta’ moħħ aktar inkwizittiv, aktar dubbjuż u aktar xettiku.

Il-kulturi u r-religjonijiet kollha tad-dinja dejjem saħqu fuq ir-inkarnazzjoni tal-bniedem wara l-mewt fiżika tiegħu: każ ċar ta’ kif il-bniedem qatt ma sata’ jammetti stat nikilista, li jtemmlu kwalunkwe tama ta’ “ezistenza.” Ix-xewqa li l-bniedem ighix għall-eternità għaldaqstant iddaħħlet imqar fil-kattoliċizmu, fonti li l-poeti tas-sittin xorbu minnu bis-shiħ minhabba tfulithom.¹⁴ Il-poezija romantika, meta ttrattat il-mewt, ittrattatha bl-emozzjoni, iżda l-modernisti jħarsu lejn il-*problematika* tal-mewt b’mod aktar filosofiku. U dan għaliex l-idea tal-ġenna u l-infern m’għadhomx aċċettati faċilment. Minflok, reġa’ daħal fin-nofs l-Ego aktar-ikkumplikat ta’ l-artist tal-lum. Il-Professor Ser-racino Inglott jikkwota lil Amos N. Wilder dwar il-mod kif il-Jien jew l-Innifsi modern qed isib diffikultà kbira kif ighaddi mill-kunċett temporali għall-kunċett ta’ l-eternità:

When we envisage the overcoming of death, it is not, first of all, in terms of an afterlife. This dimension must be taken up into one or another version of transcendence or meaning in this life.

F’dan is-sens, il-mistoqsijiet dwar il-mewt jintrabtu mal-mistoqsija aktar fundamentali: Jien min jien? Jew mistoqsijiet oħra bħal: Għaliex inbati? Għaliex jeħtieġ li mmut? U jekk naf li l-mewt hija l-akbar verità temporali, għaliex twelidit? Kif ser nirrikonċilja ruħi maċ-ċertezza ta’ mewti?

Filwaqt li l-idea konvenzjonali tad-dannazzjoni (l-infern) twarrbet mill-modernisti, il-poezija l-ġdida tersaq aktar biex taċċetta dak li kien kiteb Jean Paul Sartre fid-dramm tiegħu *Huis Clos (M’hemmx Ħrug): L-infern huwa l-oħrajn (L’enfer est les autres)*.¹⁵ Il-mewt bħallikieku ssir abitudni. F’waħda mill-poeziji bikrin tiegħu, Mario Azzopardi kiteb:

Jien mitt elf mewta.

Jung qies il-mewt bħala arċitip fundamentali li, fiha nnifisha, hija essenzja ta’ “ħajja oħra sigrieta.” Dejjem skond Jung, l-inkonxju qiegħed ifittex kontinwament li jgħaqqad il-misteru tal-mewt mal-ħajja individwali ta’ kull bniedem, biex

-
14. Għalkemm diversi poeti moderni qatgħu l-konnessjoni “prattikanti” tagħhom minn mar-religjon Kattolika, paradossalment baqgħu johlqu koreografija ritwalistika fil-versi tagħhom. L-influenza Kristjana baqgħet punt ta’ riferiment frekwenti. Hija haġa certa, fi kwalunkwe każ, li għall-poeta Malti modern joqgħod tajjeb il-kliem li Roger Shattuck kien sqarr dwar Guillaume Apollinaire: “Whatever his attitude toward the Christian God, faith in a deity was never entirely absent from his consciousness.”
 15. Dan ix-xogħol mhux tas-soltu ta’ Sartre (li fi traduzzjonijiet bl-Ingliż nġhata l-isem *No Exit*) jesponi d-dannazzjoni ta’ t’ieta min-nies li għadhom kemm mietu u jiltaqgħu f’salott fl-infern. Bil-mod il-mod jibdedw jippersegwitaw lil xulxin mentalment, jinfexxu fil-vjolenza u jintebhu li ma setgħux “imutu”, lanqas biex jehilsu mill-persekuzzjoni ta’ xulxin. *Huis Clos* kien inħadem fit-Teatru Nazzjonali Manoel fl-1973 b’Mario Azzopardi bħala reġista.

il-hajja ssir aktar kompleta. Forsi minn hawn ġejja “x-xewqa inkonxja tal-mewt”, tas-suwicidju inkonxju, tar-ritorn lejn il-primordjali.¹⁶ F’dan is-sens Jungjan, il-kuxjenza tal-mewt tista’ tagħmel lill-bniedem aktar ħaj: meta l-bniedem jagħraf il-limitazzjonijiet li timponilu l-mewt, ħajtu timtela b’energija ġdida. Serracino Inglott jinnota din l-energija fil-poezija *Għid tal-Mejtin* ta’ Daniel Massa, li jitqabbel mal-poeta Ġermaniż Rilke:

(Death means) coming through the other side of Nature, not an occult escape from Nature.

Fi kliem ieħor, il-mewt hija aċċettata bħala dimensjoni imposta mill-hajja.

L-istess sens ta’ rassenjazzjoni u, fl-istess waqt apprensioni dwar il-mewt jurih Joe Friggieri f’*Meta Nitfu d-Dawl*: hawnhekk m’għandniex it-terror Bibliku tal-mewt, iżda mewt “eżistenzjalista”, esperjenza ta’ konsum kwazi romanticizata bil-preżenza tal-maħbuba. Il-komforti fil-mument tal-mewt mhumiex il-komforti tradizzjonali tal-vjatku, is-sagrament kattoliku amministrat lill-agonizzant, iżda komforti bħall-estasi ta’ l-imħabba li jistgħu jitilfu lill-poeta minn sensih u jnessuh l-assurdità ta’ l-att finali tal-hajja. Jew aħjar, iħaffulu l-esperjenza ta’ l-agunija.

F’Mario Azzopardi (*Biex tifhem il-vjolini*) l-esperjenza tal-mewt (ogġettiva) hija necessarja biex il-poeta jista’ jeżalta mqar is-sbuħija tan-niket (*L’Esthetique du Mal*):

*min ma jirtabx...
...għar-romol li bkew fuq l-irħama għal seba’ mitt sebh
mingħajr xemx
ma jifhimx il-vjolini.*

Fil-poezija tal-modernisti dwar il-mewt, għalkemm jinhass tiftix għal ċerta estetika minn esperjenza daqshekk qalila u finali, ma tonqosx l-eżitazzjoni, u hawnhekk wieħed irid jiftakar fit-ttrattament tal-mewt f’poeta bħal Charles Baudelaire, li ħalla marka ta’ influwenza fuq il-modernisti lokali. Fix-xogħol tiegħu *Les Fleurs du Mal* (1857), sewwasew fit-taqsimha dwar il-Mewt, Baudelaire, filwaqt li qies il-mewt bħala estasi, ra fiha wkoll holma delużiva (qarrieqa) dwar il-mistrieħ fil-bniedem: *le sommeil promis n’est pas sûr* (ir-raqda mwiegħda mhi-jjex ċerta).

Hamsa mill-poeziji f’din it-taqsimha jittrattaw it-twelid b’manjiera differenti. Il-kuntrast bejn il-herqa ċelebrattiva ta’ poeta-qassis nisrani bħal Dun Lawrenz Cachia u l-ansjetà ta’ Mario Azzopardi, maħkum minn biża’ Freudjan fit-twelid ta’ ibnu, jinhass ċar. Doži oħrajn ta’ ambigwià u misteru jinhassu f’*Karba* ta’

16. Jekk wieħed jaċċetta l-premessa tan-nevrozi inerenti fl-artist, forsi nistgħu napplikaw din it-teorija esposta mil-psikanalista A. Carver fil-ktieb tiegħu *Significance of the Idea of Death in the Neurotic Mind*:

“By the neurotic, death is not envisaged as a normal event with social, moral and legal implications, but as a quiescent resolution of affective excitement, the tendency to it is an effort of the organism to restore the quiescent equilibrium, realized once (it is supposed), at the beginning of life, within the mother’s womb.” Maud Bodkin, f’*Archetypal Patterns in Poetry* elabora aktar: “Like the neurotic, the poet is a reader, dreaming of the river that breaks at last into the ocean, sees in this image his own life and death, not at all in their social and legal implications, but in accordance with a deep organic need for release from conflict and tension.”

Victor Fenech. İzda hawn il-kuncett tat-“twelid” huwa metaforiku għaliex huwa intellettwalizzat biex janalizza *mhux it-twelid ta' tarbija*, iżda t-“twelid” ta' karba stramba ħierġa minn karożza lussuża pparkjata f'San Pawl il-Baħar. Daqskemm tista' tkun karba ta' mewt, tista' tkun karba ta' estasi sesswali jew bikja ta' ferħ (prova oħra tal-viżjoni kkumplikata tal-poetika l-għdida). Imbagħad il-karba tmut fix-xejn.

Fl-aħħarnett irridu nsemmu ż-żewġ poeziji li jitrattaw it-tarbija fil-guf: *Foetus* ta' Achille Mizzi u *Abort* ta' Daniel Massa.¹⁷ Mizzi, bil-lessiku passjonat tipiku tiegħu, jitratta t-twelid intellettwalment, billi jorbot il-kuncett tal-ħlas mat-teorija ta' Charles Darwin dwar l-evoluzzjoni: “il-bniedem ħuta.” Imqar l-epoka teknoloġika moderna hija evokata fil-vers li jgħabbel lit-tarbija ma' “l-astronawta tad-dlam mutu.” Terga', “il-moħħ” jissema mhux inqas minn tliet darbiet, indikazzjoni cara illi ċ-ċelebrazzjoni tat-twelid f'Mizzi mhix emotiva jew sentimental, iżda bijo-mentali.

Massa jagħmel ritwal sugġettiv biex jikkastiga l-att ta' l-abort bħala delitt kontra l-innoċenza. Li kieku mhux għall-kelma speċifika li tiddekrivi l-karożza (Volvo) użata għall-abort, din il-poezija tista' tkun interpretata fuq livell nazzjonalistiku: “ix-xebba nklinata nofs nuda” tista' tkun Malta, inkapaċi li twelled generazzjoni ħielsa mill-passjoni politika, mill-ipokresija u mill-bigotrija reliġjuża. Dan huwa biss sugġeriment interpretattiv li juri kemm jistgħu jsiru assoċjazzjonijiet minn poezija ta' lum.

V INTERMEZZ

Aktar milli ħadet il-forma ta' “stedina lil-qarrej (biex) jingħaqad mal-poeti jilagħbu”, din it-Taqsima tal-ktieb setgħet investigat bis-serjetà l-funzjoni tal-“komicità s-sewda”, jew ir-relazzjoni bejn il-letteratura serja u l-umorizmu modern, aktarx karatterizzat minn tensjonijiet moħbija li jridu jinfexxu x'imkien. L-għażla nnifisha tal-poeziji f'din it-taqsimha tal-ktieb, apparti li tindika xogħlijiet li mhuma “komiċi” fl-ebda sens tal-kelma (x'hemm “umoristiku” fir-riflessjonijiet tal-franġiskan Marjanu Vella jew fil-frustrament ta' Ġoġ Borg f'*Għalik u Għaliya?*), tagħti importanza lil xogħlijiet oħra li aktar jixirqilhom jidhlu fil-kategorija tat-tqabbil folkloristiku. Lanqas l-epitaffi, l-epigrammi u l-limerikki f'*Intermezz* ma jintużaw mal-kuncett tal-poezija modernista f'Malta.

Jekk hemm umoriżmu fil-poezija Maltija tas-sittin, dan aktarx li huwa ta' natura ambivalenti u paradossali; huwa umoriżmu sarkastiku, assurdistu jew grottesk, b'xi hadd bħal Albert Marshall il-perċimes f'dan is-sens. Fi kliem iehor, imqar “il-komiku” (jekk huwa ta' min janallizzah fil-poezija l-għdida) huwa wieħed li jtnissel minn *kriżi* psikoloġika.

17. Daniel Massa, flimkien ma' Victor Fenech, Mario Azzopardi, J.J. Camilleri u Lino Spiteri kien iċċensurat (u mizinterpretat) minhabba “dubji reliġjużi.” Fl-1968, il-ħames awturi kellhom xogħolhom imwaqqaf milli jinqara fit-Teatru Nazzjonali bl-intervent tal-pulizija. Il-Kumitat tat-Tmexxija tat-Teatru ddeskriviehom bħala “rebellious, unscrupulous, law-shattering boobies.”

Garcia Lorca (1898-1936) darba qal illi jekk l-udjenza li tmur tara d-drammi tiegħu ma tkunx taf “għandhiex tidhaq jew għandhiex tinfaqa’ tibki”, huwa jhossu li jkun lahaq il-qofol tas-suċċess tiegħu. Jean Anouilh (twieled fl-1910) sahaq illi t-traġiku-komiku huwa wieħed mill-ingredjenti predominanti fil-letteratura kontemporanja. Dan seħħ partikularment fit-teatriko-poetiċi ta’ awturi bħal Chekhov, Pirandello, Anouilh, Brecht u Beckett,¹⁸ pilastru internazzjonali ta’ l-idjoma l-ġdida u li, mhux b’kumbinazzjoni, ix-xogħlijiet tagħhom inħadmu f’Malta minn poeti-regiġisti bħal Azzopardi, J. Friggieri u Marshall. Fl-esej tiegħu *L’Umorismo* (1908) Pirandello nsista li “il comico è appunto un avvertimento del contrario.”

Aktar milli fit-taqsimu *Intermezz*, “il-komiku” poetiku modern għandu jitfit-tex fil-versi ta’ karikatura deformattiva l-iktar f’Azzopardi, Fenech u Marshall. Huwa f’dawn il-poeti li tinstab it-tifsira essenzjali ta’ l-umorizmu bħala kodiċi ta’ dominanza nervuża biex jintgħelbu l-biża’ u n-niket.

Il-kritiku Freudjan *Ernst Kris*, fit-tezi tiegħu dwar *Il-Jien u l-Komicità* (1967), għamel din ir-riflessjoni:

Kieku wieħed kellu jeżamina d-daħqa fuq rallentatur, wieħed ikun jista’ jara li t-tbissima hija preċeduta minn ansjożità sottili. Il-komiku għandu l-espressjoni tas-sudisfazzjon tal-Jien li għandu l-ħila jikkontrolla proċessi u kontenuti li kienu jew li setgħu kienu perikolużi għall-ekwilibrju psikiku jew f’dawk li huma rapporti inter-personali.

Dejjem skond twemmin Freudjan, fil-bniedem hemm ammonti kbar ta’ enerġija trattenuta (minħabba l-inibizzjonijiet li timponi s-soċjetà, il-knisja, il-familja); dan il-kontroll huwa wieħed “artifiċjali” għan-natura nfisha tal-bniedem u għaldaqstant ta’ spiss isib żvog fid-daħq. Thomas Hobbes, wieħed mill-fundaturi tal-psikoloġija moderna, kien diġà antiċipa (lejn nofs is-seklu sbatax) lil Freud fl-analizi dwar il-Jien u l-ħtieġa tal-“komicità”. Nikkwotaw dan il-passaġġ qasir minn Hobbes:

L-emozzjoni tad-daħq mhi xejn ħlief żvog improvviżat li jinnissel fina nfuṣna mill-ħsieb ta’ ċerta superjorità, biex jikkonfronta l-inferjorità ta’ haddiehor u l-inferjorità preċedenti tagħna stess.

M’hemmx dubju illi l-karikatura u d-deformazzjoni assurda f’uħud mill-poeti tas-sittin hija mnisla sewwasew minn dan is-sens ta’ *inferjorità* li huma jaraw fil-poplu Malti u għaldaqstant (għaliex huma Maltin ukoll) fihom infuṣhom. *Intermezz*, b’xorti hażina, mhix sezzjoni li tintinterpreta dan li qegħdin ngħidu hawnhekk.

VI JIEN U ART TWELIDI

Din it-taqsimu ta’ antoloġija hija importanti f’diversi sensi: minbarra li l-kriżi soċjo-politiko-religjuża Maltija tas-snin sittin tinsab enkapsulata f’uħud mill-

18. Awturi oħrajn li aktarx hallew marka fuq l-idjoma karikaturista fil-poezija lokali tas-sittin jinkludu lil Eliot, Tennessee Williams, Jonesco, Genet u Pinter.

poeżji li ġejjin, jidher ukoll illi bejniethom stess, il-poeti ltaqgħu ma' ċerti divergenzi dwar kif se jharsu lejn l-imghoddi u kif ser jittrattaw il-prezent. Mhix haġa tal-ghageb, għalhekk, li din it-taqsimha turi mhux inqas minn tliet attitudnijiet differenti dwar il-grajja Maltija: Charles Vella (*Settembru*) jintrabat b'konservattivizmu li ma jidhirx jinqata' mill-poeżija ċelebrattiva ta' l-imghoddi; J.J. Camilleri jieħu l-qagħda aktar moderata tar-revizjonista li jixtieq iħares lejn iż-żewġ naħat tal-munita (*Lit-Tork*), filwaqt li Mario Azzopardi, li ta' min ifakkur li kien meqjus bhala l-*enfant terrible* tal-poeżija moderna f'Malta, fetaħ il-kanuni kollha tiegħu kontra l-ortodossija u l-Istabiliment (*assedju-stil 1967*).

Hemm qagħdiet oħra li minnhom iħarsu l-poeti meta jittrattaw 'l art twelidhom, bħal meta Oliver Friggieri jħares imbikkem lejn l-imghoddi biex jeżalta x-xewqa għal ġejjieni aħjar, aktar pożittiv (*Malta Żagħżuġha*), jew bħal meta Daniel Massa jipprova jfittex għall-egħruq primordjali ta' niesu fil-baħar, l-element i-ktar ovvju li jikkondizzjona lill-poeżiji tiegħu tas-sittin (*Delimara*).¹⁹

Mhemmx dubju li, generalment, it-ton ta' din it-taqsimha huwa wiehed differenti mill-mod pindariku li bih kien jinqeda xi Dun Karm biex jibni l-mit ta' l-Omm-Patrija. Il-bixra tal-modern tibqa' waħda ambivalenti, ekwivoka. Hemm insistenza fuq il-ħelsien *intellettuali* ta' Malta, xewqa li tnisslet mill-fatt storiku ta' l-Indipendenza (imqar jekk kontroversjali) tal-1964 li akkwista b'negozjati ma' l-Ingilterra l-Partit Nazzjonalista. Kienet l-istess Indipendenza tal-1964 li xprunat il-kuxjenza kritika tal-poeti tas-sittin u ressqithom lejn il-moviment tan-*New Lines* jew ta' l-*Angry Young Men* fl-Ingilterratas-snin ħamsin. Iċ-ċensura uffiċċjali kontra l-poeti l-goġda kienet qed thalli effett negattiv ukoll, l-aktar meta, f'Diċembru ta' l-1968, il-ħabel issikka tant madwar għonq l-awturi l-goġda li d-Direzzjoni tat-Teatru Manoel sejhet lill-pulizija biex ma jinqrawx ħames xogħlijiet ta' Mario Azzopardi, Victor Fenech, J.J. Camilleri, Lino Spiteri u Daniel Massa. Fl-1977 Daniel Massa nnifsu irreġistra l-incident:

*The Establishment not surprisingly thought that in form and matter the (modernist) group showed manifest contempt of accepted mores, and one member of the Manoel Management Committee described them as "rebellious, unscrupulous, Law-shattering boobies."*²⁰

-
19. P. Serracino Inglott jinnota d-diwi tal-baħar fid-dramm *Riders To The Sea* ta' J.M. Synge (1871-1909) bhala korrispondenti mal-poeżija *Delimara*. Il-baħar f'*Riders To The Sea*, ta' min josserva, huwa mqalleb u vjolenti, filwaqt li f'Massa dejjem għandu trankwillità ta' seher. B'danakollu, kemm f'Synge u f'Massa dejjem hemm il-metafora ossessiva ta' l-ilma primordjali li jġibed lill-bniedem bħal belliegħa. Ta' min iġhid ukoll li *Riders To The Sea* nebbhet ukoll lil Mario Azzopardi biex jahdem traduzzjoni poetika tagħha għall-Malti. Il-verżjoni bil-Malti nhadmet tliet darbiet: fuq it-televiżjoni lokali (1975, direttur Albert Marshall); fit-Teatru ta' l-Università l-Qadima, il-Belt (1979, ko-direzzjoni ta' Salvu Pirota u Azzopardi nnifsu) u fl-Akkademja tad-Drama, il-Belt (1981, direttur Mario Ascione).
20. Cf. *Contemporary Maltese Literature – An Interim Report f'Contributions to Mediterranean Studies*, University of Malta, 1977. Ara wkoll Frans Sammut, *New Directions in Maltese Poetry*, Hyphen, 1982, Vol. III, 2.

Fis-sittin, il-modernisti tista' tgħid li lkoll kienu jiffurmaw parti mix-xellug dissidenti u, aktar iva milli le, kellhom ukoll aspirazzjonijiet "soċjalisti", għalkemm dawn l-aspirazzjonijiet qatt ma kienu trażmessi f'xi għamla ta' manifest uffiċjali. Infatti, il-politika "tal-partiti" f'it li xejn kienet tidhol fl-argumenti tal-Grupp tal-Cafè Premier fil-Belt, li kien jiltaqa' kull nhar ta' Sibt filgħodu biex, skond Daniel Massa, "jiċhad ix-xlerożi ta' l-istituzzjonijiet li kienu qegħdin jixjiehu."²¹ Mill-inqas tlieta mill-inizjaturi ta' l-offensiva *anti-Establishment* fis-sittin illum jirrappreżentaw liż-żewġ partiti fil-Parlament: Philip Sciberras u Lino Spiteri mal-Partit Soċjalista u Joe A. Grima mal-Partit Nazzjonalista. Sciberras innifsu kien wiehed mill-poeti tal-Moviment tas-Sittin li esprima ruħu dwar il-ħtieġa li l-poeti l-ġodda lokali "jkissru l-egħluq tal-ħitan"²² tal-fantasija u jitnebbhu minn dak li kienu qegħdin jagħmlu gruppi radikali Ewropej bħall-*Gruppo 63* fl-Italja; il-*Gruppe 47* fil-Ġermanja u l-*Group 42* fl-Ingilterra.

Incidentalment, il-*Group 42* kien nebbah lill-modernisti lokali biex jibdeu jesperimentaw ukoll b'teatru radikali, ta' sikwit marbut mat-Teatru ta' l-Assurd, mat-teatru "soċjalista" ta' Wesker jew man-novelli ta' Franz Kafka. Il-Professor Serracino Inglott jinnota li l-poezija *Burokrazija* ta' Victor Fenech "ma tistax ma tfakkrekx f'Kafka" (aktarx li r-riferenza implikata hija dik li torbot *Burokrazija* ma' *Metamorfosi* fejn Kafka joħloq anti-eroj li jsir insett ippersegwitat mill-Istituzzjoni).

Illum, fl-1983, ix-xetticiżmu li kienu wrew il-poeti tas-sittin dwar "l-Indipendenza tal-Ħsieb", jew il-biża' li l-utopija idealizzata tagħhom tiġġarr-raf, aktarx jinħass spjegat tajjeb ħafna f'dawn iż-żewġ passagġi li ġejjin minn Oliver Friggieri, l-intellettwali li ddelinea wkoll il-metodu l-ġdid tal-kritika strutturali moderna:

*Hemm Malta suwiċida li jaraha kulhadd, u jibqa' għaddej: Malta li qieghda taqa' taht il-gaffa ta' l-ispekulazzjoni, gżira li qieghda ssir djar kbar u vile biss. Malta li ħawdet il-qerda ta' l-identtià tagħha mal-progress. U hemm Malta suwiċida oħra li tmut b'mod trasparenti jew kważi bil-moħbi: Malta li saret ġungla ta' piki u mibegħda organizzata.*²³

F'Malta hemm passjoni ossessiva għall-firda, għad-distinzzjoni, u dan għaliex il-politika (f'Malta) ngħixuha bħala religjon. Tista "tidneb" kontra l-Partit, tista' taħdem bil-"merti" kollha favur il-Partit...f'Malta ma teżistix politika;

21. op. cit.

22. Cf. *La Gioventù Intellettuale nel Nostro Paese* f'Lo Zibaldone, Circolo Dante Alighieri, Frar, 1969.

23. Cf. *Malta Suwiċida: Ahna, in-Noġs-Maltin* fi *Problemi ta' Illum*, 23/7, Awissu-Settembru, 1983.

*teżisti partigjanerija jew, jekk trid, partitokrazija. Fl-aħħar mill-aħħar, ittrasferejna t-tendenzi religjużi tagħna għal-livell tal-politika. Il-politika spiċċat biex tokkupa l-post li qabel kien okkupat mir-religjon...Nippreferi nissejjaħ pinnur, jew opportunist, iżda skond ir-regoli tal-Verità...fi kliem ieħor, irrid niddeskrivi lili nnifsi bħala idealist, imqar jekk nissogra li f'Malta nkun ikkunsidrat bħala bniedem mingħajr principji.*²⁴

Il-qagħda dissidenti tal-poeti tas-sittin hawnhekk hija artikulata ċar u tond, xhieda li, wara kollox, il-moviment tal-modernisti antiċipa d-delużjoni tat-“temi grandjużi” li dejjem ippropaganda l-Istabbiliment. Għoxrin sena wara l-Indipendenza politika tagħha, Malta tidher li għadha lanqas stabbiliet l-identità ta’ bejn l-aħwa nnifishom: il-mistoqsija dwar “l-alla gdid” fl-“arena maltija” (*assedju – stil 1967*) għadha tikwi llum daqskemm meta nkitbet (fl-1965).

Huwa ta’ min jikkonsidra wkoll kif il-kriżi ta’ l-identità gieghlet lill-poeti tas-sittin jiċċdu n-narrattiva passiva ta’ l-istorja retorika ta’ pajjiżhom, u dan biex jikkuntemplaw l-ambjent kontemporanju, dak li huwa mmedjat. F’dan il-kuntest, il-modernisti f’Malta jikkorrispondu ma’ poeti “konfessjonali” Amerikani (Ginsberg, Corso, Plath, Ferlinghetti), mal-kontinentali radikali (Palazzeschi) jew ma’ l-angry generation fl-Ingilterra.

Serracino Inglott jikkwota lil Lawrence Ferlinghetti:

*Roads radiate into air
like the labyrinth wires
of a telephone central
through which all calls are
infinitely untraceable*

Il-fili intraċċabbli ta’ l-identità Maltija ossessjonaw lill-modernisti: il-preżent giddeb lill-imghoddi. U fit-telfa mħabbla tal-kriżi ta’ l-identità nazzjonali kontemporanja, grotteska u perversa, il-modernisti donnhom ngħaqdu f’kor biex jixlu lil ta’ qawilhom b’espressjoni li ssejfu mingħand Kingsley Amis: “Nobody wants to listen to any more themes of grandeur.”

VII JIEN U ARTIJET IMBIEGHDA

Il-Professor Serracino Inglott jintroduċi din it-taqsimha tal-ktieb bi kwotazzjoni minn Baudelaire,²⁵ li għandu jkun ta’ riferenza spissa fl-analiżi tal-poezija

24. Cf. *30 Giorni*, Milan, Settembru, 1983.

25. Baudelaire jikkorrispondi, ngħidu aħna, mal-fehma tal-modernisti Maltin li l-poezija m’għandhiex timmoralizza b’mod esplicitu, jew mal-fehma li l-onestà għadha tkun il-karatteristika ta’ kwalunkwe *esperjenza* poetika. Kien il-hsieb ta’ Baudelaire li jespjoni “l-għajn poetika” sakemm din issir “l-emblema ta’ dak li huwa indefinit u mingħajr qies.”

modernista f'Malta:

You know that feverish sickness which comes over us in our cold despairs, that nostalgia for countries we have never seen, that anguish of curiosity? There is a country that resembles you, where everything is beautiful, rich, honest and calm. Where fancy has built and decorated an Occidental China, where life is sweet to breathe, where happiness is wedded to silence. It is where we must live, it is where we must die. Yes, it is where we must go to breathe, to dream, and to prolong the hours in an infinity of sensations.

Il-modernisti f'Malta bdew jiktbu fi żmien meta l-mass media kienu qeġdin jassedjaw il-moħħ tal-generazzjoni l-ġdida, u dan minkejja li sas-sena 1966, sen-tejn wara l-Indipendenza politika ta' Malta, fostna kien għadu jeżisti l-Indiċi tal-kotba pprojbiti (*librorum prohibitorum*) maħruġ mill-awtoritajiet tal-Knisja.²⁶ Minbarra l-mass media kien hemm is-safar li fetaħ tweqi multiplikanti fuq l-inkonxju ta' l-awturi l-ġodda. Aktar ma beda jinqata' mill-aspett parrokkjali u każaling tal-hajja mikrokożmika f'Malta, il-poeta modern beda jixxennaq biex jaqta' l-kurdun taż-żokra ma' Malta "maternalista" u jfittex li jassumi identità kożmopolita. Fil-proża, fix-xoghlijiet ta' whud bħal Frans Sammut u Alfred Sant, l-eroj sar l-anti-eroj li jixbah lil xi Stephen Dedalus f'*Ulysses* ta' James Joyce, jew *L'Etranger* ta' Albert Camus; l-awto-eżilju jew is-suwiċidju f'rumanzi bħal *L-Ewwel Weraq tal-Bajtar* ta' Sant u *Samuraj* ta' Sammut kienu amplifikati mill-poeti tas-sittin. Il-mottiv tal-vjaġġ deher li kien wiehed fundamentali: il-poeta kien qed jivvjaġġa biex, 'il bogħod minn art twelidu, jitkixxef dwar l-identità tiegħu, jiskopri Jien "ġdid u ħieles" (fi kliem Oliver Friggieri) li kien irċieva t-timbru primarju f'Malta, fejn il-bniedem li jaħseb (inkluż, ċertament, il-poeta intellettuali) ta' spiss iħossu barrani emarginat f'pajjiżu stess.

Serracino Inglott innota tajjeb li l-vjaġġ huwa "nigġiezza li tisetl il-mistoqsija metafizika", u dan sewwasew għaliex il-poeta jistħarreg permezz tas-safar mhux is-sempliċi nostalgija sentimentali lejn art twelidu meta jkun imbiegħed minnha, iżda biex jippenetraw l-inkonxju tagħhom biex iġarrbu Jien aktar awtentiku, Innifsi aktar realizzati. Iku ta' interess tqis kif il-metafora tal-vjaġġ bħala arċitip qadim thaddmet minn poeta bħal Azzopardi f'ċiklu shiħ ta' poeziji bħal ma tixhed l-antologija tiegħu *Tabernakli*, li waslet fl-1979.²⁷

Fis-snin sittin, il-vjaġġ wassal lill-modernisti biex jirrealizzaw realtà oħra: id-dinja hija magħmula minn bnedmin li lkoll għandhom il-krizijiet partikulari tagħhom; filwaqt li Malta hija gżira ta' dimensjoni ristretta geografikament, id-dinja wkoll hija "gżira" enormi fejn in-nies tixxennaq ukoll għas-serħan. Il-vjaġġ tal-poeta modern aktarx li huwa l-vjaġġ fid-deżert, fejn ir-ruħ hija għatxana

26. Fost l-awturi pprojbiti kien hemm Boccaccio, Voltaire, Flaubert, Balzac, Wilde, Moravia. *L-indiċi* tnehha f'Gunju, 1966. Sal-1948 kienu harġu għoxrin edizzjoni ta' l-Indiċi ta' kotba pprojbiti; l-aħħar edizzjoni kienet tinkludi suppliment li jkopri awturi bbanjati sad-data tal-31 ta' Marzu, 1959.

27. *Tabernakli*, huwa xhieda ta' kif, fis-snin sebgħin, poeta bħal Azzopardi għadda mill-polemika empirika għall-meditazzjoni.

għall-kalma, għall-egħjun ta' l-ispiritwalità. Il-lessiku ta' Achille Mizzi f'*Arizona* huwa wieħed aridu, iżda minnu jitnisslu wkoll il-fjuri tal-kaktus:

*Jiena d-deżert għatxan tal-Arizona
Bil-lejl ħolma ta' serħ u poeżija.
Il-ward tal-kaktus jitla' f'għaxwa ħamra
Iz-zkuk bajdana
B'dirgħajhom imberrħin jinbidlu f'arpi
Tal-fewgħa helwa.*

L-awtodefinizzjoni tad-deżert mistiku (*Jiena d-deżert għatxan tal-Arizona*) tiegħu bixra ta' avventura spiritwali matul it-taqsimha kollha, ibda mill-platonizmu li jevoka Dennis Agius fi *Ljeli Fid-Deżert*, u spiċċa fil-qasma Jien-Huma li jħoss Mario Azzopardi bit-ton delusiv ta' *bahnhofstrasse* (mhux *bahnhofstrasse*):

*Jien ukoll wiċċi abjad bħalhom
iżda nibża' ngħidilhom
la ma ntebhux wehedhom.*

L-aljenazzjoni tal-bniedem urbanizzat hawnhekk tidher sew fl-eqqel tagħha, dokument soċjologiku dwar dawk illi l-kritiku Serracino Inglott iqabbel ma' l-*oqbra mbajda* tal-Vangelu. Ir-riflessjoni hija ta' interess interpretattiv, iżda Mario Azzopardi jistqarr illi n-nota fundamentali li ried jolqot kienet din:

L-uċuh bojod fil-poeżija aktarx li jfissru l-istat enemiku fl-ispirtu tal-bniedem modern; daqs li kieku hemm marda fid-demmi li tinnwtralizza l-kulur u turi kisja lelluxija, moribonda. L-effett mixtieq huwa dak li jissuġgerixxi x-xbiha kważi surrealistika ta' katavri mexjin. U l-poeta miexi magħhom lejn id-destinazzjoni ambigwa, indefinita.

It-tleħħin tad-deżolazzjoni tal-poeta Malti f'artijiet barranija jrid ikun ikkun-sidrat ukoll fit-totalità tiegħu. L-elizir barrani donnu li ma nstax, u t-temp tal-mixja tal-pellegrin f'artijiet imbiegħda ssir waħda ritwalistika, determinata mill-isfumaturi tal-ħarifa (il-metфора tar-ruħ għajjena). Daniel Massa jitbiegħed mill-“gonna taż-żgħożija” u jistqarr il-mixja tiegħu “fiċ-ċpar tul il-ħarifa” (*Weraq*), filwaqt li fil-poeżija ta' wara (*Metro*) jagħti xhieda tiegħu nnifsu niezel fl-*underground* ta' Londra bħallikieku niezel fl-“infern ħaj tal-bnedmin” (eki oħra ta' *L'Enfer Est Les Autres* ta' J.P. Sartre).

...u jien

*nitkaxkar 'l isfel minn folla tisgħol in-nugrufun
go wiċċi go vagun...*

Il-vagun li jivvjagġa fih Massa donnu jsir il-vejikola tal-mewt spiritwali, ifful-lata bi bnedmin korrotti u perversi. U l-poeta, mill-qtuġh in-nifs tat-tren ta' taħt l-art, jixxennaq lil Malta (bir-riferenza għaż-“Żurrieq”). Imqar hawn, it-tifikira tas-“sigra (fiż-) Żurrieq” mhix waħda sentimentali, iżda spiritwali: “speċi ta' talba li l-ambjent Malti...ikollu effett ta' tisfija għall-ħajja familjari tal-poeta li tbiegħed minnha” (biex jiskopri lulu nnifsu aktar fil-fond).

Joe Friggieri jippersisti wkoll fit-tnissil ta' xbihat mgħagġlin, impressjonijiet li jindikaw li, matul il-vjaġġ spiritwali tagħhom, il-poeti tas-sittin sabu dinja miżgħuda bil-fatati:

*Anki fi Praha
x-xita niezla
u s-shab idemma'...*

jew

*In-nies imkeffna bħal uhux
fil-lampi tal-merkurju.*

VIII JIEN U L-ĠRAJJA TA' ŻMIENI

Hemm bosta devjazzjonijiet fil-modernisti²⁸ li juru li l-membri herqana tal-grupp tas-sittinijiet f'Malta fittxew li jinqalghu mir-ristrezzjoni mikrokożmika ta' Malta-Raħal (jew Malta-Parroċċa) u jirrestawraw il-poezija lokali billi, b'kull mezz possibbli, iressquha lejn burdata awtentika ta' internazzjonalità. Digà semmejna l-influssi tal-*mass media* u l-effetti tal-vjaġġ frekwenti tal-poeti l-godda, li komplew affermaw ir-reazzjoni tagħhom kontra l-insularità ta' Malta.

Bħala poeti ċerebrali, il-geografija fizika ta' Malta għalihom ma kinetx biżżejjed; lanqas ma kienet biżżejjed il-fizjonomija każalinga jew folkloristika li r-Romantiċi imponew fuq il-letteratura tradizzjonali. Skond Oliver Friggieri, wiehed mill-poeti prekoċi tas-sittinijiet, il-modernisti riedu jfejqu lill-poezija Maltija "mill-marda ta' romantiċiżmu dekadenti li kien ilu li qeda l-funzjoni li tatu l-estetika ottoċenteska" biex minfloku jdaħħlu "forom u temi godda misluta minn avventuri letterarji u minn esperjenzi soċjali kontemporanji." Ir-riħ tal-bidla fl-Ewropa u fl-Amerika²⁹ ħakem l-immaginazzjoni tal-modernisti: affettwathom il-kontestazzjoni studenteska, l-evoluzzjoni tal-Moviment Negru fl-Afrika u fl-Istati Uniti, ir-Rivoluzzjoni Ċekoslovakka, l-assassinju ta' ġellieda għall-~~helsien~~ bħal Patrice Lumumba u Martin Luther King kif ukoll avvenimenti oħrajn li rriflettw l-avvent ta' l-epoka spazjali. Mill-konkwista spazjali, il-modernisti f'Malta ħolqu ritwal riflessiv, bħal m'ghamel Daniel Massa f'*Astronawti*. Tajjeb li nfissru aħjar dan il-motiv.

Minhabba li l-ortodossija religjuża, bil-kon-ċelebrazzjoni "kattolika" tagħha, sfat miċhuda fil-poezija tal-modernisti, il-grupp tas-sittinijiet beda jfittex kwalitajiet godda ta' "kristjanità" u spiritwalità, imqar fl-aħbar li kienet qed twassal l-avvent spazjali tal-Bniedem-Astronawta. Għall-poeti Maltin, l-Astronawta tela' fl-ispazju "jfitte l'Alla wara li kien ċaħdu." Dwar il-poezija *Spazju*, (Dun) Lawrenz Cachia kiteb hekk:

*Wiehed dejjem isib fil-kitba tiegħi ftit ottimiżmu u riflessjoni
tal-Fidi f'dinja soprannaturali.*

Infatti, Cachia jtemm il-poezija tiegħu *Spazju* billi jedifika mhux biss il-helsien li hemm jistenna lill-bniedem li jaċċetta l-fidi f'Alla:

*nintilfu fl-infinit sabiex ninstabu
mill-gdid għal dejjem.*

It-ton metafiziku huwa ċar biżżejjed u jikkontrasta mal-pożizzjoni aktar

-
28. Minbarra devjazzjonijiet tematiċi, wiehed irid jiftakar kontinwameŋt fit-tifsiriet metaforiċi, sintattiċi u stilistiċi li wettqu l-modernisti; dawn id-devjazzjonijiet bosta drabi riedu "jixxuk-kjaw" apposta, biex b'hekk tkun aċċertata l-waqgħa ta' l-ordni tar-Romantiċiżmu dekadenti. Ara Oliver Friggieri, *Saġġi Kritiċi*, A.C. Aquilina & Co., Valletta, 1979.
29. Ara M. Azzopardi, *Fl-Isfond ta' Linji Godda*, Merlin Publications Ltd., Błata-l-Bajda, 1983. L-atteggjamenti tal-modernisti kienu mnebbhin ukoll mill-Movimenti Beat, il-Moviment Futurista Taljan, is-Surrealiżmu u s-Simboliżmu Franċiż.

materjalista (u aktar suspettuża) li jiehu Philip Sciberras, *il-mit ta' l-astronawta*. - Qeghdin ngħidu “materjalista” mhux fis-sens fluwidu tal-kelma iżda fis-sens aktar ristrett tal-bniedem *sekularizzat* li xorob mit-teoriji assurdisti dwar ix-xejn tal-bniedem u dwar il-kummiedja tragika ta' l-istess eżistenza tiegħu. Minħabba f'hekk terġa' tittempra ruhha l-mistoqsija *Jien Min Jien*?

P. Serracino Inglott jikkwota estensivament³⁰ minn waħda mill-aħjar poeti Amerikani moderni, May Swenson:

Who or what are we? And what are we becoming? What is the relation between man and the universe? Those are the questions that ached in the mind of the first poet. They can still be said to have created the first poet and to be the first source of the art of poetry. Does the fact of our consciousness, unique and seemingly miraculous among all of nature's creatures, a priori indicate a superconsciousness – shaping and manipulating the cosmos? How is it that with our minds we can explore our own minds? And can we develop a technique to explore Mind?

L-aħħar *Mind* mill-kwotazzjoni għandha tittiehed li tfisser id-Divin, l-Esseri Suprem, dak li drajna nsejħulu Alla.

Il-preokkupazzjoni b'Alla bħala sostitut għandu jittiehed għar-religjon “maltija” aktar komda u aktar hafifa (u wisq inqas ikkumplikata) hija waħda mill-marki l-iktar preokkupanti fil-poezija tal-modernisti. Hafna drabi, bħal fil-każ ta' Sciberras, dan is-sostitut imfittex huwa mċajpar minħabba l-influenzi ta' awturi bħal Voltaire (1770-1831), Hegel (1694-1778) u Nietzsche (1844-1900). L-aħħar strofa tal-poezija *il-mit ta' l-astronawta* donnha trid turi lill-bniedem jazzarda jisfida r-regola tal-gravità biex jitla' jfittex (u jisfida?) lis-setgħa tal-“Mohħ”, lil Alla nnifsu:

*dak li nholoq fitt jum fix-xbieha tiegħu
libes hu stess l-ilbies ta' l-astronawta
u tela' jinfeđ satellit
il-waħx ta' univers dagħbien u mingħajr widen
forsi jiskopri f'tarf is-sema
lil dak li ma jidhirx u jista' kollox,*

Tajjeb nosservaw illi t-tliet poeziji f'din it-taqsimha li jiċcelebraw il-konkwistà ta' l-ispazju jintemmu fuq nota ta' thewdin biex tinstab saltna ġdida li teħles lill-bniedem:

- i. *forsi jiskopri tarf is-sema* (Sciberras)
- ii. *nintilfu fl-infinit sabiex ninstabu*

30. Serracino Inglott, fil-Kummentarju tiegħu għal *Linji Godda*, jagħmel ukoll referenzi għax-xoghlijiet ta' għadd ta' artisti letterarji, teatriċi, pittoriċi u muzikali li setgħu hallew influwenza fuq il-modernisti f'Malta; fost il-hafna li jsemmi Serracino, ta' min ifakkar f'Cowley u Donne (metafizika), Blake (preokkupazzjoni fl-Infinità), Picasso (is-simbolu tal-hamiema fuq kubizmu li jisfigura lill-bniedem modern), Beckett (teatru assurđ li jenfasizza n-nuqqas ta' komunikattiva bejn il-bnedmin tal-lum), Jackson Pollock (pittura konfuża u astratta bit-teknika tad-*drip paint*) u John Cage (muzika b'waqtiel twal ta' spazji jalternaw elettro-nikament).

mill-ġdid għal dejjem. (Cachia)

iii. *biex teħtes mill-baħar magħluq* (Massa)

It-tiftix universalizzat kif ukoll il-polemika soċjali bħala effett ta' l-aħbar internazzjonali jikkumplimentaw lil xulxin fil-poezija *Wara* ta' Victor Fenech li, bħal Azzopardi u Sciberras, għandu jitqies bħala wiehed mill-esponenti l-aktar assidwi tal-polemika fil-modernisti. *Wara* hija sensiela koncentrata ta' *tesis* u *antitesis* (vena tipika tal-kontradizzjoni u l-indeċizzjoni kif murija ta' sikwit minn Fenech). L-aspett politiciżżat tal-ġrajja kontemporanja jidher fiż-żewġ versi:

wara l-ħakma għakkiesa

l-ġhajta maħnuqa

filwaqt li l-bixra metafizika hija inkapsulata fit-tliet linji qosra li jtemmu l-poezija:

Ma' nżul ix-xemx –

ix-xejn ta' kulhadd

u l-baħħ ta' kollox!

Nifhmu li, wara kollox, il-kontestazzjoni u l-polemika soċjali tal-modernisti huma motivati minn kriżi profonda tal-Jien; u dan għaliex jidher sew illi, mqar jekk l-iġustizzji kellhom jintgħelbu minn rivoluzzjoni (politika, religjuża, eċċ.), xorta waħda ser jibqa' l-vojt tal-bniedem ċerebrali li għadu ma laħaqx l-ekwilibriju tiegħu nnifsu fil-kuntest ta' l-ispazji infiniti tar-ruħ li qed tfittex li tghix għal dejjem. Izda fejn? Kif? X'sens għandha l-istorja soċjali paragonata ma' l-immensità ta' l-essenżjalità kożmika?

Dawn huma mistoqsijiet li la l-martirju ta' Martin Luther King ma solva u lanqas il-konkwista spazjali ta' Yuri Gagarin.

IX NEMMEN U NISTAQSI

Jekk hemm devjazzjoni ċerta tal-modernisti min-nixxieġha tradizzjonali ta' dawk ta' qabilhom, din, bla dubju, tinsab riflessa f'din it-Taqsima tal-ktieb. Aktarx illi r-religjon u n-nazzjon huma l-aktar żewġ aspetti fundamentali li dwarhom il-poeti l-ġodda kkonfrontaw ir-retorika ta' l-iskola Dunkarmjana. Ikun nuqqas serju min-naħa tal-qarrej li jaħseb li l-modernisti huma irreligjużi. Ovvjament mhumiex devozzjonali, fis-sens li fil-poezija tagħhom m'intix ser tiltaqa' ma' versifikazzjoni dwar San Frangisk jew il-Madonna.³¹ Izda dan ma jfissirx li mhemmx spiritwalità fil-poezija l-ġdida.

Qabel xejn wiehed irid jifhem illi l-istess reazzjoni tal-modernisti kontra l-*istituzzjoni organizzata* tal-“kattoliċizmu” f'Malta hija fiha nfisha att ta' fidi:

31. Il-poezija “ta' l-okkażjoni” kienet prevalenti hafna fl-eżerċizzji tar-romantiċi. Dun Karm, nġidu ahna, kiteb innijiet lil San Duminku, San Frangisk, San Gejtanu, San Frangisk Saverju, San Ġużepp, Santu Wistin, Santa Rita, San Ġwann Bosco, Santa Tereza, San Mikiel, San Filippu, Santa Monika, Sant'Anjeze, San Gorg, San Girgor, Sant'Elena, San Lawrenz u innijiet annwali lil San Pawl bejn l-1915 u l-1936. Fl-1919, meta l-Maltin irvellaw għax ma kellhomx x'jieklu u l-Ingliżi qatlu lid-demonstranti, Dun Karm kiteb poezija waħda biss u ddedikaha mhux lill-martri tas-7 ta' Ġunju, izda lil San Pawl. Għall-modernisti, din il-mankanza serja “anolitika” kienet fiha nnifisha att “immorali” min-naħa tal-poeta.

il-modernisti qegħdin jiddikjaraw illi jridu alternattiva għall-iskorċa rqiqqa li taħtha nħbiet “religjon” li mmanifestat ruħha b’ċelebrazzjoni infatwata u hafna drabi pagana (p.e. in-nar fil-festi u s-sokor quddiem il-vara tal-patron).

F’dan il-kuntest, il-kummentarju ta’ P. Serracino jagħmel din l-osservazzjoni:

Ta’ din il-preżenza tad-dimensjoni reliġjuża fl-ambjent Malti, id-dagħa huwa sinjal xejn inqas milli meta jingħad ir-Ruzarju. U x-xbihat reliġjuzi baqgħu fil-poeżija kontemporanja element mill-iktar jolqtok imqar f’uħud li ma jiktbux biex iqanqlu devozzjoni.

B’din ir-riflessjoni, Serracino Inglott donnu qed jimplika illi: (i) is-sintomi tad-dagħa huma sinjal ta’ familjarità żejda, anzi abbużiva tal-Maltin li jipprattikaw għall-konvenjenza iżda mingħajr dinjità, u (ii) minkejja r-reazzjoni tagħhom kontra l-ipokrisija “reliġjuża” Maltija, il-modernisti ma setgħux jehilsu mill-immagini reliġjuzi li trabbew fihom fi tfulithom u fis-snin ta’ l-adolessenza tagħhom. Irridu niftakru wkoll li l-poeti tas-snin sittin għexu ż-żmien ta’ kunflitt tremend bejn il-Knisja u l-Istat, meta l-Knisja Maltija imponiet id-dnub mejjet fuq min jimpenja ruħu favur il-partit politiku li ried idahħal ligijiet għas-sekularizzazzjoni tal-poplu Malti. Ma setgħux ma hallewx marki wkoll it-tendenzi puritaniċi reliġjuzi li nfiltraw f’moħħ il-poeti tas-sittin li, fil-maġġoranza tagħhom, kienu gejjin minn familji tal-ħaddiema b’genituri illitterati jew semi-illitterati.

Dan kollu wassal għal atteggjamenti godda lejn ir-“religjon”, tant li l-modernisti, b’modi differenti, inqatgħu mill-kurrent ta’ religjon manifestattiva u ċelebrattiva biex bdew jippruvaw ifittxu essenzja għdida fit-twemmin tagħhom. Fid-daħla għall-ktieb *Tabernakli* (1979), Oliver Friggieri qabbel lil M. Azzopardi (wieħed mill-esponenti ewlenin ta’ din il-ħtieġa għal reviżjoni reliġjuża) mal-poeta Franciż Guillaume Apollinaire (1880-1918) li wkoll tnissel-fih kunflitt dwar il-formola ta’ religjon kattolika antikwata li imponewlu meta kien żgħir. Friggieri kkwota minn Roger Shattuck biex isahħaħ it-tezi li poeta bħal Mario Azzopardi jikkorrispondi sewwa ma’ poeta kontroversjali bħal Apollinaire.

One force remained paradoxically strong for so independent a personality as Apollinaire: the Catholic Church. We know that he was baptized and had a Catholic schooling; later in life he maintained no regular connection with the Church. Yet this early training left its mark on him in two ways: a scornful fascination with the meaning of Catholic dogma, and a recurring feeling for the cadence of the liturgy, especially those of the litany.

Bħal Apollinaire, Azzopardi u modernisti oħrajn ħolqu stil burlesk dwar il-“kattoliċizmu Malti”, u fl-istess waqt ħolqu rikonoxximent karikaturat u devjanti tas-saħħa ta’ l-*establishment* kattoliku fil-pajjiż. U dwar il-poeta modern Malti li holoq il-problematika dwar l-ambigwiżità ta’ Alla, nistgħu nerggħu nikkwotaw:

Whatever (the poet’s) attitude toward the Christian God, faith in a deity was never entirely absent from his consciousness.³²

32. Guillaume Apollinaire, *Selected Writings of Guillaume Apollinaire*, R. Shattuck ed., Londra, Harvill Press, 1950.

Jidher illi fit-tradizzjonalisti ftit li xejn kien hemm križi religjuża. Kollox kien aċċettat bħala *status quo*. Ir-religjon kienet monolitika u suprema, użata kemm-il darba biex tintrabat ma' motivi folkloristiċi sabiex jinkiteb l-innu nazzjonali, ib- bażat fuq il-knisja "imperjali" (skond Dun Karm), l-għarusa ta' Alla. Min-naħa l-oħra, id-dimistifikazzjoni tal-knisja fil-modernisti wasslet għan-neċessità li Alla jkun rivalutat fl-isfond ta' valuri godda u fil-kumpless tal-mixxjet tax-xjenza u tat-teknoloġija. Alla ma baqax esseri determinattiv u assolut li ma tistax tidd- jaloga miegħu għaliex jixhitek fin-nirien ta' l-infern. Minflok, il-poeta modern beda jirivaluta l-idea ta' Alla, imqar jekk ħafna drabi beda jinqabad fi križi ta' dubbi. Hawn jinsab il-qofol ta' l-attitudni diversa lejn Alla li tintlemaħ minnufih bejn it-tradizzjonalisti u l-moderni. Ta' l-ewwel ma "ssugrawx" jidhlu fi križi; għalihom li "tistaqsi" aktar milli suppost kien perikoluż anzi, kien abbuż li jim- merita biss id-dannazzjoni. Il-modernisti ma beżgħux jistqarru dawn id-dubbi tal- kuxjenza u, fl-istil tal-Moviment tal-Konfessjonalisti fl-Amerika, esponew il- mistoqsijiet interjuri tagħhom dwar Alla, dwar il-problema tat-Tjieba u l-Ħażen, dwar l-ambigwiż ta' Alla moħbi, sabiex b'hekk jippruvaw jersqu lejn l-interpretazzjoni ġdida tal-moralità Kristoloġika.³³

L-Istabbiliment m'aċċettax il-pożizzjoni personalizzata tar-religjon fil- modernisti u l-poeti l-godda ta' spiss ġew ristretti minn ċensura uffiċjali. Daniel Massa, ngħidu aħna, kien akkużat minn kritiċi reazzjonarji bi spirtu anti-religjuż meta pprova jressaq il-poeżija tiegħu *Il-Bajja ta' San Tumas* biex tinqara pubb- likament fit-Teatru Nazzjonali. Fil-polemika li nqalgħet, Massa fisser il-qagħda tiegħu fid-dawl tal-poeżija ċitata:

Il-Bajja turi l-poeta jfittex il-valuri supremi fuq xtajta ffullata b'insara u pagani jiddevertu. Il-kelma "waħdi" li tinsab f'ras kull waħda mill-hames strofi tishaq fuq il-firda u d-distanza bejn il-poeta u l-folla...Il-poeta xejn ma jieħu gost b'dak li jara, bir-redikolaġni tal-bniedem modern li donnu "kuntent bil-mirakli" biss. Din il-poeżija tista' tkun ikklassifikata fil- kumpless tal-Poeżija tat-Tiftix.

Poeti bħal Massa kienu wkoll attakkati sarkastikament u akkużati li qegħdin jedhew jiktbu poeżiji li aktar jixbhu lill-*crossword puzzles* milli 'l-letteratura.³⁴ L-akkuża li l-poeżija l-ġdida kienet oskura kienet waħda kontinwament rikorrenti u dan il-pregudizzju aktarx li għadu ma sfumax. Imqar meta l-modernisti kitbu dwar sugġetti mill-iktar intimi (bħall-križi religjuża tagħhom), huma baqgħu jir- riflettu intellett kumpless li wiret mill-metafora mnissla fl-inkonxju u dan skond il-psikanalizi Freudjana.

F'Ottubru tal-1983, f'intervista³⁵ mal-Professor Gużè Aquilina, wiehed mill- akkademiċi li l-aktar li pprova jimblokka r-radikalizmu tal-modernisti mill- Katedra tal-Malti fl-Università, il-Giżwita Patri Alfred Darmanin, psikologu,

33. Diversi poeti moderni tnebbhu mit-teoloġija rigoruża u "xjentizzata" ta' Pierre Teilhard de Chardin, Bernard Haring, Andrew Greeley, Eugene Kennedy u oħrajn.

34. Ara, p.e. *il-Malta News*, 10. 3. 1969, jew diversi hargiet tal-gazzetta umoristika *Ix-Xewka* tat-tieni nofs tas-snin sittin.

35. *The Sunday Times*, 30. 10. 1983, p. 14.

fisser il-htieġa ta' l-analizi Freudjana fir-rivalutazzjoni ta' Alla. Forsi huwa importanti li hawnhekk nikkwotaw mill-intervista attwali, jekk xejn biex il-qarrej jifhem il-pożizzjoni rigida ta' akkademiċi bħal Aquilina li ma setgħux, jew ma ridux, jifhmu li hsiebbhom ried iċedi għar-rivoluzzjoni kulturali b'valuri godda. Siltiet mill-intervista:

M. Don't you think that Freud's anti-religious feelings, like those of Karl Marx, could be partly, if not wholly, influenced by his Jewish background?

T. When Freud, the father and founder of psycho-analysis, writes about religion, he views it as a universal obsessional neurosis of humanity, as a form of sublimation, and God as the projection of unconscious desires. His negative experience as a Jew, considered and treated as inferior before a Catholic majority, could have provoked in him an emotional reaction against the Catholic religion as practised at the time. This could have led him to look for psychological arguments to disprove God's existence...I think we should take Freud more seriously. His criticism of religion ought to make us re-examine our ideas on religion and our notions and images of God. Such serious reflection would help us purify our religion from an infantile type of religiosity to a more adult, mature faith. Freud does not speak about God, but about the god which we have made, and maybe that type of god does not exist.

Ir-riflessjoni tal-Ġżwita Patri Alfred Darmanin, li ddikjara ruħu bħala "personalità Freudjana" fis-sens tal-kumplessità u l-profondità tal-bniedem, hija ta' importanza kbira biex wieħed jifhem l-attitudni li hađu ċerti poeti moderni fil-konfront ta' l-"alla" li holqu l-Maltin li jhassru l-immagini infantili u falsifikata ta' "alla" pre-fabbrikat għall-kumdità parrokkjalista tal-Maltin reazzjonarji u bigotti.

Il-fidi li jridu jnisslu fihom il-modernisti hija dik li titnebbah minn awturi kristjani bħal Pascal ("Alla jrid li jcaqlaq ir-rieda tal-bnedmin mhux il-moħħ"). Blaise Pascal (1623 – 62), filosofu reliġjuż, xjenzat u matematiku, kien avvanza l-idea tal-"karità kristjana" li titlob umiltà mhux it-ton moralegganti. Ċertament, il-modernisti li nisslu l-poetika l-ġdida dan l-ingredjent *umli* ma sabuħ b'nemes fl-organizzazzjoni reliġjuża Maltija.

X EPILOGU: MILL-HAJJA GĦALL-ARTI

Il-modernisti ma ddakkru biss minn influssi letterarji anglo-amerikani jew kontinentali. Bħala prodotti ta' l-epoka li holqot l-estetika pluralistika permezz tat-teatru sperimentali, iċ-ċinema, it-televiżjoni, l-arti plastika astratta u hjiel iehor ta' arti awdjo-viżiva, il-modernisti Maltin nisslu xbihat mill-medja kollha tal-kommunikattiva artistika. Il-kross-riferenzi tagħhom għal xoghlijiet pluralistiċi ta' l-estetika huma diversi. Hawnhekk hawn devjazzjonijiet importanti oħra x'wieħed jinnota fil-poeti tas-sittin: filwaqt li ta' qabilhom aktarx li tnebbu minn materji strettament letterarji, il-modernisti okkupaw ruħhom b'kull for-

ma ta' arti oħra li setgħet tagħtihom palata biex iwasslu l-messaġġ tagħhom.³⁶

Aktarx li minn hawn ukoll gejjja l-ossessjoni ta' whud minnhom bil-*poesie concrete* (bl-Ingliż, *pattern jew concrete poetry*). Fl-għarfien tagħhom ta' forom oħra ta' arti, il-modernisti ddikjaraw li jaqblu essenzjalment mal-manifest importanti li Charles Olson kien hareġ fl-1950, fejn seddaq il-htieġa tal-*kinetika* (moviment) fil-poezija. Kien Olson ukoll li nsista li l-poeta għandu jkun il-“kunduttur ta' enerġija li tgħaddi bejnu u bejn il-qarrej”.

Fil-qofol tagħha, l-arti hija kwalità fittizja: l-artist jipprova joħloq illużjoni biex jirreġistra emozzjoni jew esperjenza partikulari. Id-differenza bejn it-tradizzjonalisti u l-modernisti tinsab fil-fatt li ta' l-ewwel ittrattaw l-opra tagħhom mill-aspett ta' regoli pjuttost akkademiċi, filwaqt li l-modernisti riedu jinżlu huma nnifishom fl-arena ta' l-esperjenza biex joħolqu arti awtentika. Assorbew kull ma sabu: krizijiet, kunflitti, dubji religjużi, korruzzjoni, mankamenti u wkoll, l-arti ta' ħaddieħor. Minn dawn is-sintomi kollha politiko-estetici ħolqu spiritwalità partikulari tagħhom li tieħu bixriet differenti. L-“innu” tagħhom ma baqax l-innu epiku jew l-innu tal-patrija romantika, iżda sar fih innifsu *l-innu ta' l-estetika*.³⁷ L-arti nkorporat ruħha f'kull aspekt. F'poeta bħal Sciberras hija sensorja u apostrofika: *Diane! Diane!* tixhed senswalità u muzikalità mnebbhin mill-*femina eterna*, l-idealizzazzjoni tal-Mara-Anima skond Jung (innota li “Diane” hija passiva, sewwasew għaliex ix-xbieha tagħha mhix waħda reali iżda pitturata). Fuq stil differenti li jfakkar fil-poeta li l-estetika tiegħu mhix milqugħa, *chants sans paroles* tevoka mill-ġdid is-senswalità (metafora għall-arti nnifisha) u tissabbar bl-opra artistika ta' żewġ artisti oħra: Fragonard (1714-1806), artist frivolu u spontaneju li miet bil-ġuħ u Gluck (1714-1787), kompożitur operistiku meġjus bħala figura erojka u innovattiva f'dal-qasam ta' l-arti. Fil-konfront tad-delużjoni estetika-femminili, il-poeta jaqqa' fl-għammieq tar-riflessjoni dwar l-assenza-preżenza tat-tfajla li tnissel il-poezija ta' xewqat:

*imma fommi ntebaq lazzru
f'meditazzjoni mingħajr kelma*

-
36. Il-modernisti, fl-ossessjoni tagħhom biex jinkorporaw b'enerġija kull mument ta' l-eżistenza estetika, ta' spiss okkupaw ruħhom, kif rajna, b'forom oħra artistici, inkluż it-teatru, li fih innifsu jista' jagħti indikazzjoni għaliex hemm daqstant ġesti “ritwalistiċi” (imqar jekk konfużi jew primittivi) fil-poezija l-ġdida. Poeti oħra Maltin kitbu bl-Ingliż u ċertament il-poezija protestarja jew surrealista ta' whud bħal Kenneth Wain u Lillian Sciberras setghu sabu posthom faċilment fi traduzzjoni għal din l-antologija.
37. L-estetika moderna evokat imqar ir-redikolu b'ċerta ardità u b'ċerta guffagni; l-iskop kien li l-verità hija aktar essenzjali mil-limaturi teknici. Serracino Inglott iqis li fil-bidu tal-karriera tagħhom, poeti bħal Azzopardi u Marshall setghu hallew impatt iktar qawwi kieku wrew dispożizzjoni aktar metikoluża dwar ix-xogħol tagħhom. Fl-istess waqt, Serracino Inglott jara li poeti bħal dawn setghu kienu qegħdin jimxu mal-kredu tal-*Beat Generation* fl-Amerika. Fi kliem Gregory Corso, l-importanti kien li tikteb “from the top of your head”. Corso kkonkluda hekk: “I write from the top of my head and to write so means to write honestly, but it also means to write clumsily; but I decided to heck it so long as it allows me to speak the truth.” Fi programm letterarju fuq Xandir Malta (1980) Azzopardi sqarr li kien jikteb direttament bit-tajpraġter, u li x-xogħlijiet tiegħu tal-bidu qatt ma ried jirrevedihom għax kien jibza' li jtellfilhom mill-*mument* tal-ġenesi tagħhom.

*imma xufftejja bbiesu żonqor
mal-bdil ta' l-istaġuni*

F'xi hadd bħal Marshall, poeta li, skond il-kritiku P. Serracino Inglott, kapaċi jagħmel *strip-tease* tar-ruħ (fuq l-istil tal-Konfessjonalisti Amerikani) u wkoll ikellem lill-qarrej b'ton "ipokritu" klawnesk, jieħu pożizzjoni oħra. B'ton ta' tinbix, il-prodott artistiku tiegħu jixtieq (ipokritikament) iżommu sigriet (bejnu u bejn persuna oħra waħda):

*turiha 'l hadd dil-poeżija
maħbuba
żommha biss għalik u għaliġa³⁸*

Biex jintlaħaq l-iskop tal-poeżija l-għdida, il-modernisti ta' sikwit jużaw metafori ossessivi li jorbtuhom fil-veru sens tal-kelma mal-persuna, ma' l-oġġett, jew ma' l-ambjent. It-temi tagħhom huma imprevedibbli (kif jistqarr Carmel Attard f' *Il-Vers li Ġej*). Is-sakra metaforika jleħhinha Achille Mizzi:

*Ġenninni l-bosk ...
Ma nistagħgibx jekk naqta' vina u jinżlu
Hodor il-qtar tad-dmija.*

38. B'dan l-istil ta' kitba "puwerili" Marshall kien qed jagħti lehen "lit-tifel etern fil-poeta"; kien qed jissieheb mal-moviment ta' l-*Arti Naif*, moviment li kien *in voga* fil-pittura fis-snin sittin u sebghin. In-*Naif* jinkwadra ta' spiss innoċenza qarrieqa; l-artist, konxju li tilef l-innoċenza tiegħu, jipprova jerga' jiksibha billi jikkrea arti purista li għandha tendenzi kwazi esklużivi mqabbdin fin-nostalgija infantili.
